

Tíðindi til føroyingar uttanlanda stuðla av tí føroysku sjómanskirkjuni.

Lýtt veður og sólgloftar

Sólvit Nolsø 02.11.2016 (08:40)

Í dag fer ein hátrýststryggur framvið Føroyum. Í morgin flytir eitt látrýst seg sunnanfyri Ísland seg móti Føroyum og køld luft kemur yvir Føroyar fríggjadagin.

Vindurin í dag fer at liggja millum 5-10 m/s av norði og útnyrðingi. Vindurin minkar út á dagin. Tað verða sólgloftar av og á, men eisini móguleiki fyri ælum av og á.

Hitin fer at liggja millum fimm og átta stig.

Vindurin veksur aftur í nátt upp í 5-10 m/s og ættin verður sunnan og landssynningur. Yvirskíggja, men yvirhøvur turt í nátt.

In.fo

40.000 norsk oljuarbeiðspláss eru burtur

Síðani 1. januar 2014 eru 40.000 størv í oljuvinnuni á norska landgrunninum horvin, vísir eitt nýtt yvirlit, sum greinarin hjá DNB Markets, Truls Oma Erichsrud, hevur gjørt. Uppgerðin vísir fráboðaðu uppsagnirnar aftur til 1. januar 2014.

”Tølini vísa talið, sum er sent til hús, og írokna ikki talið, sum er komið í arbeiði aftur. At størv eru horvin í so stórum tali, er ikki serliga óvæntað, tá hugsað verður um afturgonggdina, sum hevur verið í veitingarvinnuni”, sigur Marius Gonsholt Hov, búskaparfrøðingur í Handelsbanken Capital Markets.

22. apríl í ár vísti uppteljingin, at 35.000 oljuarbeiðspláss vóru horvin. Hetta merkir, at í minsta lagi 5.000 arbeiðspláss eru løgd niður ella skorin burtur seinasta hálva árið.

Gonsholt Hov heldur, at tekin eru í norska búskapinum, ið tala fyri, at ein skal vera varin við at halda uppá, at komið er á botn. Hann vísir í hesum sambandi til konjunkturbarometrið fyri norska ídnaðin í triðja ársfjórðingi, sum vísti svartskygni í veitingarvinnuni.

Felagið, ið hevur mist flest størv, er Aker Solutions, við tilsamans 3.270. Síðani kemur Statoil við 3.023 færri arbeiðsplássum.

Kelda: e24.no

Antares.fo

Fallandi inntøkur í norsku sjóvinnuni

Afturgongdin í norsku frálendsvinnuni rakar alla norsku framleiðsluna av sjóvinnuútgørd sum heild. Hetta er triðja árið á rað, at norsku veitararnir av sjóvinnuútgørd hava fallandi inntøkur, vísir ein greining, sum Menon Business Economics hevur gjørt.

”Hatta kenni eg aftur. Hatta er júst myndin, vit síggja”, sigur Jan Tore Leikanger, stjóri í Jets, um høvuðsniðurstøðuna í frágreiðingini.

Í fjør fullu rakstrarinntøkurnar við 6 prosentum, og í ár er metingin, at tær fara at falla við 12 prosentum aftrat. Samstundis verður spátt, at talan eisini verður um fall í 2017, umenn í minni mun.

Verður hugt at samlaðu norsku maritimu vinnuni, er talan um eitt fall í virðisskapan upp á 15 prosent frá 2014 til 2015.

Kelda: metalsupply.no

Antares.fo

Maersk Supply Ships fór í triðja ársfjórðingi frá einum yvirskoti upp á 45 miljónir dollarum í fjør til eitt undirskot upp á 11 miljónir triðja ársfjórðing í ár. Umsetningurinn minkaði úr 145 miljónir dollarum í 2015 til 94 miljónir í 2016, eit fall upp á ein góðn triðing.

Nettuumsetningurinn var upp á 306 miljónir dollarar ímóti 485 miljónir dollarum somu tíð í 2015. Eisini á botnlinjuni var afturgongd. Yvirskotið, sum eftir skatt var upp á 147 miljónir dollarar fyrstu níggju mánaðirnar í fjør, er nú vent til eitt undirskot upp á 119 milljónir dollarar.

Orðkin til afturgongdina eru lægri gjøld og lægri nýtslustig umframt at felagið hevur havt færri skip til taks, orsakað av frásølu og at skip eru lögð. Eftirspurningurinn á marknaðinum er framvegis lágur, orsakað av lága oljuprísinum, og henda gongdin væntast at halda fram inn í 2018.

Maersk Supply Service hevur boðað frá, at ætlanin er at skerja flotan við upp til 20 skipum næstu 18 mánaðirnar, tí ov stórt útboð er av frálandsskipum í vinnuni. Flestu skipini verða annaðhvørt høgð upp ella umbygd til aðrar uppgávur. Try tey fyrstu skipini eru longu seld, og roknað verður við, at 10 skip fara úr flotanum í fjórða ársfjórðingi.

1. oktober lógu 13 skip hjá Maersk Supply Service við teym.

Kelda: A.P. Møller-Mærsk
Antares.fo

Yvirskotið hjá Mærsk fallið við útivið eini helvt

A.P. Møller-Mærsk A/S hevði í triðja ársfjórðingi ein nettuumsetning upp á 9.177 miljónir dollarar (61.945 miljónir krónur), sum er níggju prosent minni enn somu tíð í fjør, har nettuumsetningurinn var upp á 10.110 miljónir dollarar. Yvirskotið eftir skatt fall úr 778 miljónir dollarum í fjør til 438 miljónir dollarar í ár (2.957 miljónir krónur).

”Úrlitið er ikki nøktandi, men ávirkað av lægri prísnum. Implementeringin av nýggju strategisku kósini og bygnaðarbroytingunum í fyrirkuni gongur framá, og vit vænta at hava fleiri upplýsingar um hetta á kapitalmarknaðardegnum 13. desember”, sigur Søren Skou, stjóri í Mærsk Gruppen.

Maersk Line økti sín marknaðarpart við einum vøkstri í nøgdini upp á 11 prosent, men teir níggju mánaðirnar av 2016 endaðu kortini við einum undirskoti upp á 230 miljónir dollarar ímóti einum yvirskoti í fjør upp á 1.485 miljónir dollarar.

APM Terminals hevði eitt yvirskot eftir skatt upp 351 miljónir dollarar ímóti 526 miljónir dollarum somu tíð í fjør.

Maersk Oil hevði eitt yvirskot eftir skatt upp á 247 miljónir dollarar ímóti 377 miljónir dollarum í 2015.

Framgongd á botnlinjuni var harfturímóti hjá Maersk Drilling, ið hevði eitt yvirskot eftir skatt upp á 726 miljónir dollarar fyrstu níggju mánaðirnar av árinum ímóti 570 miljónir dollarum í fjør.

APM Shipping Services hevði eitt yvirskot upp á 56 miljónir dollarar ímóti 386 miljónir dollarum somu tíð í fjør.

Kelda: A.P. Møller-Mærsk
Antares.fo

Eldur í Maersk-skipi út fyri Las Palmas

Eldur kom í 2.890 TEU stóra bingjuskipið Maersk Patras í gjár, tá skipið var statt út fyri Kanarisku Oyggunum á veg úr Algeciras í Spania til Conakry í Guinea. Ongin fólkaskaði hendi, og heldur ongin olja lak úr skipinum.

”Manningin hevur tað gott, og ongin umhvørvisdálking hevur heldur verið. Vit hava boðað teimum avvarðandi hjá manningini og viðkomandi myndugleikum frá hendingini. Arbeitt verður í lýtuni við eini ætlan fyri farmin umborð á skipinum”, sigur ein talsmaður fyri Maersk Line við Splash 24/7.

Eldurin umborð á skipinum, ið er bygt í 1998 og siglir undir Singapore-flaggi, kyknaði í maskinrúminum. Tað eydnaðist manningini skjótt at fáa tamarhald á eldinum, men orsakað av

hendingini varð neyðugt at beina skipið til Las Palmas. Sleipibáturin Salvanguard hjá Posh togar Maersk Patras til Las Palmas á Kanarisku Oyggunum.

Tá skipið kemur til Las Palmas, skal tað kannast fyri at fáa staðfest, hvussu stóran skaða tað hefur fingið og um eldurin hefur nakra ávirkan á sjódygdina hjá skipinum.

Kelda: Splash 24/7
Antares.fo

Vilja ikki vátta tíðindi

Grønland er nú endaliga strandarland, sigur grønlandski landsstýrismaðurin í fiskivinnumálum. Í froyiska Fiskimálaráðnum eru tey ikki so samd

Grønland er nú endaliga strandarland og verður við, tá semja skal finnast um fiskiskapin eftir makreli. Tað boðar Hans Enoksen, landsstýrismaður í fiskivinnumálum, frá í dag.

Men í Fiskimálaráðnum í Føroyum eru tey ikki so avgjörd. Har verður bara víst til, at Grønland vil vera strandarland. Aðrar viðmerkingar hefur aðalstjórin, Rógvi Reinert, ikki í dag.

Hini strandarlondini eru ES, Norra, Føroyar og Ísland. Grønland hefur bara fiskað makrel í trý ár og hefur ikki verið við, tá strandarlondini hava samráðst um makrelkvotur og býti, tí Grønland hefur ikki verið viðurkent at vera strandarland.

Grønland hefur tí ásett sær royndarkvotur. Men Hans Enoksen, grønlandskur landsstýrismaður í fiskivinnumálum, heldur tað vera neyðugt, at Grønland nú er strandarland.

- Sjálvsagt skulu øll londini, sum fiska makrel, vera við til samráðingarnar, um vit skulu fiska burðardygt, sigur hann við grønlandskar miðlar.

Tað er semja um, at Føroyar, ES, Ísland, Norra og Grønland áseta heildarkvotu fyri 2017 sambært langtíðar umsitingarætlanini, sum Føroyar, ES og Norra samdust um í 2016.

Kvf.fo

Føroysku bankarnir steingja gjaldkort

Illgruni er um, at upplýsingar um føroyskar bankakundar eru komnar í skeivar hendur. Føroyskir bankar sperra nú gjaldkort hjá kundunum

Hevur tú eitt gjaldkort, sum tað ikki riggar at gjalda við í dag, so kann grundin vera, at bankin tilætlað hefur stongt títt gjaldkort.

Eik steingir nú 100 gjaldkort, boðar bankin frá á heimasíðuni. Eisini hjá Norðoya Sparikassa eru Visa Dankort sperrað, sigur bankin.

Føroysku gjaldkortini verða sperrað, eftir at tað í síðstu viku kom fram, at teldusníkar kunnu hava fingið fatur á kortupplýsingum.

Fyribils er talan "bara" um Visa Dankort, og ikki Mastercard. Bankin ringir í dag til teirra, ið hava eitt gjaldkort, sum verður sperrað, sigur bankin.

Útlendskur nethandil syndarin

Danska fyrirtøkan, Nets, mælti í síðstu viku til, at 100.000 donsk gjaldkort skuldu sperrast, tí illgruni var um, at upplýsingar vóru komnar í skeivar hendur.

Tá boðaði Eik frá, at tað ikki var óhugsandi, at teldusníkar eisini høvdu fingið fatur á upplýsingum um føroyskar kundar. Soleiðis er eisini eftir øllum at døma.

Nets upplýsir ikki, hvussu teldusníkarnir kunnu hava fingið fatur á kortupplýsingum hjá kundum. Bara, at talan er um ein útlendskan nethandil.

Kvf.fo

Tørva ein bát aftrat

Strandferðslan hefur brúk fyri føstum avloysarabáti. Talan skal helst verða um skjóttgangandi glastrevjabát

Avloysarabáturin er "brikkurin", ið vantar í, fyri at loysa flutningsskyldina til fulnar. Tað sigur Hilmar Eliassen, stjóri í Strandferðsluni.

- Okkara tilmæli er at byggja glastrevjabát til 110 ferðafólk, ið siglur 28 míl, sigur Hilmar Eliassen, stjóri á Strandferðsluni.

Báturin skal ikki setast í fasta sigling, men brúkast sum avloysarabátur, sigur Strandferðslan í blaðnum, Fólk á ferð, sum stovnurin gevur út.

Kvf.fo

Taka undir við broytingum

Trivnaðarnevndin tekur undir við, at dagpengalógin eisini skal geva fiskimonnum rætt til pening frá fyrsta fráverudegi

Øll Trivnaðarnevndin tekur undir við uppskotinum hjá Eyðgunn Samuelson, landsstýrskvinnu, um at dagpengalógin eisini skal fevna um fiskimenn frá fyrsta fráverudegi.

Samstundis verður lógin um sjúkratrygd sett fyri fiskimenn sett úr gildi. Sambært uppskotinum skulu fiskimenn bara venda sær eina ferð til eitt stað, um teir verða sjúkir ella fáa skaða.

Lógaruppskotið hevur eisini við sær, at fiskimenn ikki longur skulu sjálvir útvega sær vátan frá skipara og læknavátan innan 14 dagar eftir, at teir eru komnir í land.

Somuleiðis verða persónar, sum annars eru í óhepnari støðu, og ikki høvdu rætt til dagpening, fevndir av dagpeningaskipanini.

Kvf.fo

Vóna at sleppa undir milliónina

02.11.2016 - 21:04

Bústaðartrupulleikin í Havn er ógvuliga álvarsamur, og tað er ov kostnaðarmikið at keypa, sigur nýtt sjálvsognarfelag, ið ætlar at byggja í Havn

Nýggja áhugafelagið, sum ætlar at byggja bíligar bústaðir í Havn, miðar eftir, at kostnaðurin hjá hvørjum húski skal vera undir eina millión.

Tað sigur John Johannesen, ein av teimum, sum nú tekur stig til at gera bíligar bústaðir í Vesturbýnum í Havn.

Kvf.fo

Í fongsul fyri at dyrka og smugla hassj

Áki Bertholdsen 02.11.2016 (09:49)

Ein maður er nú dømdur at sita í fimm mánaðir fyri bæði at hava dyrkað og at hava smugla hassj til Føroya.

Men í fyrstu syftu skal hann bara sita í tveir mánaðir, og ger hann einki annað revsivert í tvey ár, fellur tað, ið eftir er av revsingini, burtur.

Undir vanligum umstøðum hevði maðurin fingið harðari revsing, men dómarin í Føroya rætti staðfesti, at summi av lógarbrotunum eru heili fyra ára gomul og tað eru linnandi umstøður at tað er gingin so long tíð, til málini eru lögð fyri rættin.

Maðurin er dømdur fyri at hava dyrkað hassjplantur, sum hann hevð kunnað fingið yvir 600 gramm av hassji burtur úr, men tað miseydnadist, tí at onkur stjól planturnar frá honum.

Men í øðrum førum er hann dømdur fyri at dyrka plantur, sum hann kundið fingið yvir 1,3 kilo av hassji burtur úr.

Somuleiðis er hann dømdur fyri at hava roynt at smugla næstan 400 gramm av hassji til Føroya.

Endamálið var partvís at selja víðari við stórum vinningi.

Umframt at maðurin varð dømdur at sita, varð hald eisini lagt á 8000 krónur.

Maðurin er fleiri ferðir áður dømdur fyri at hava brotið lógina um rúsevni. Tey fimm árin frá 2005 til 2010 varð hann fimm ferðir dømdur fyri at hava brotið lógina um rúsevni.

Og tá ið dómarin hevði lagt tær skerpani umstøðurnar saman, og drigið tær linnandi umstøðurnar frá, varð niðurstøðan, at maðurin varð dømdur at sita í fimm mánaðir, men at tríggir mánaðir eru treytaðir, sum hann sleppur undan at sita, ger hann einki revsivert hesi næstu tvey árin.

In.fo

Pengarnir streyma enn í kassan hjá kommununum

Tað gongur væl í Føroyum.

Tað kann enn einaferð staðfestast, tá ið hugt verður eftir seinastu uppgerðini yvir, hvussu nógv kommunurnar kring landið hava fingið inn í skatti hesar fyrstu tíggu mánaðirnar í ár, aftur ímóti í fjør.

Fleiri kommunur hava lækkað skattaprosentið í ár, men kortini hava allarflestu kommunurnar væl høgri inntøkur higartil í ár, enn tær høvdu í fjør.

Tað eru bara einstakar av teimum heilt smáu kommununum, sum hava fingið minni í inntøku, tær eru Hov, Fámjin og Húsar, men av teimum kommununum, sum eru eitt sindur størri, er skattainntøkan eisini minkað eitt vet á Eiði, men har er skattaprosentið sett tvey prosent niður í ár, afturímóti í fjør og á Húsum er tað lækkað eitt prosent.

Tilsamans hava kommunurnar fingið góðar eina milliard 380 milliónir inn í skatti higartil í ár, og tað eru slakar 79 milliónir meiri enn tær finga í sama tíðarskeiði í fjør. Tilsamans er vøksturin 6,07 prosent.

Tað stendur heldur slakari til hjá landinum, tí landskassin hevur fingið stívliga eina milliard og 120 milliónir inn í skatti og tað eru 3,23 prosent minni enn í fjør.

Hinvegin hevur inntøkan av eftirlønarskatti verið 243,4 milliónir higartil í ár, og tað eru 12,8 milliónir, ella 5,55 prosent, meiri enn í sama tíðarskeiði í fjør.

In.fo

Hetta má takast í størsta álvara

Tað er umráðandi, at rottutýningin verður tikin í størsta álvara.

Tað staðfestir Bjørn Kalsø, tingmaður fyri Sambandsflokkin.

Seinastu dagarnar hava vit her á síðuni varpað ljós hvussu stóran skaða, rottan ger í føroysku náttúruni. Og vit hava eisini varpað ljós á, hvørji stig eiga at verða tikin fyri at avmarka rottupláguna.

Og nú hevur Bjørn Kalsø, tingmaður fyri Sambandsflokkin, reist spurningin í sjálvum Løgtinginum. Í hesum sambandi vil hann hava Høgna Hoydal, landsstýrismann, at greiða frá, hvørji stig, hann ætlar at taka fyri at basa rottuni.

Bjørn Kalsø sigur, at hetta hevur stóran týdning fyri landbúnaðin, ferðavinnuna, og fyri margfeldi í náttúruni.

Tí vil hann hava at vita, hvat landsstýrið ger fyri at týna rottu og fyri at halda rottustovninum niðri, og hvat verður gjørt fyri forða fyri, at hon spjaðir seg til oyggjar, har ongin rotta er nú. Hann vil eisini hava at vita um ætlanin er at fara meiri miðvíst til verka fyri at basa rottuni, og um ætlanin at at samskipa rottutýningina.

Og samstundis skal Høgna Hoydal greiða frá, hvussu nógvan pening, ætlanin er at brúka til endamálið

Í hesum sambandi vísir Bjørn Kalsø á, at tveir av okkara fremstu granskarum í serføroyskum náttúrubrigdum, Eyðfinn Magnussen, lektari á Fróðskaparsetrinum, ið granskar harustovnin, og Jens Kjeld Jensen, heiðursdoktari, Nólsoy, hava ávarað um, at rottustovnurin í Føroyum ivaleyst er nógv størri, enn fyrr hevur verið hildið.

- Í tí sambandi hava teir nevnt, at rottan ger helst størri skaða, enn fyrr hevur verið hildið.

Teir hava eisini víst á, hvussu torført tað er at koma rottuni til lívs, umframt at teir hava sóknast eftir lógin á økinum verður endurskoðað.

Samstundis hava teir mælt til, at tað verður gjørt púra greitt, hvør tað er, sum skal hava ábyrgdina fyri rottutýningini og at rottutýningin verður samskipað um alt landið.

In.fo

Taks skal mæta í rættinum

Skulu froyingar, sum sigla undir norsku NIS- og NOR skipanunum, rinda eftirløn í Froyum umframt at rinda í norska Folketrygd?

TAKS sigur, at teir skulu, men froyisku sjófolkini siga nei. Tí hevur ein sjómaður valt at fara í rættin við TAKS, fyri at fáa eina endaliga avgerð í hesum prinsipiella máli.

Rinda eftirløn í Folketrygd

Dánjal Jákup Meinertsson er næstformaður í Antares, ið er áhugafelagsskapur fyri teirra, ið starvast uttanlanda. Hann sigur, at tey sjófolk, ið sigla undir norskum skipanum, rinda 8.2% av lønini til Folketrygd, ið er ein sosial trygdarskipan, ið m.a. inniber eftirløn.

Umframt at rinda í Folketrygd, eru tey lógarkrævd at rinda 2% í froyisku eftirlønarskipanina.

- Tað, ið vit meta sum prinsipielt er, at tá tú arbeiðir í einum øðrum norðurlandi, so rindar tú í sosialar skipanir eftir lóggávu í tí landinum har tú arbeiðir – ikki bæði í Norra og í Froyum, sigur Dánjal Jákup Meinertsson.

- Vit eru fevndir av norðurlendskari avtalu um sosialar tryggingar

Dánjal Jákup Meinertsson sigur, at Antares hevur víst myndugleikunum á, at froyisku sjófolkini eru tryggjaði sambært Nordisk Konvention om social sikring. Konventiónin er ein millumtjóða sáttmáli, ið m.a. regulerar viðurskiftir viðvíkjandi sosialum veitingum og hvat tú rindar, tá tú t.d. býr í Froyum og arbeiðir í Norra.

Sambært Dánjal Jákup Meinertsson, so stendur tað í sáttmálanum, at “ydelsir ved alderdom” er við í tí trygging, ið tú rindar til í landinum, har tú starvast.

- Tað vil siga, at eftirlønir eru fevndar av sáttmálanum, tí vit tulka tað eftirlønina undir “ydelsir ved alderdom”, sigur Dánjal Jákup Meinertsson.

Bæði TAKS og skatta- og avgjaldskærunevndin siga, at eftirlønin, ið sjófolkini rinda í Froyum, ikki er fevnd av norðurlenska sáttmálanum. Orsøkin er, at eftirlønin skal verða ein sosial trygging, ið er givin eftir “lovbestemte kriterier” og tað meta tey ikki, at pensjónin í hesum føri er. Pernsjónin er ein avtala millum arbeiðstakaran og arbeiðsgevaran, siga TAKS og skatta- og avgjaldskærunevndin. Tey siga víðari, at fólkapersjónin, harafturímóti, er eitt dømi um eina sosiala trygging, ið er givin eftir “lovbestemte kriterier”, tí har er tú við lóg bundin at rinda.

- Hesum eru vit grundleggjandi ósamdir í, tí vit eru eisini lógarbundnir at rinda 2% í okkara egnu eftirløn. Tað er ikki eitt val, ið vit sjálvir hava gjørt. Er talan um eina avtalu millum arbeiðstakaran og arbeiðsgevaran, so eigur eitt tilvitað stig at verða tikið at stovna eftirlønina. Tað er ikki gjørt í hesum føri. Lógin áleggur okkum at rinda, sigur Dánjal Jákup Meinertsson.

Royna nú málið í rættinum

- Vit hava kært avgerðina hjá TAKS til skatta- og avgjaldskærunevndina, men hon staðfesti avgerðina hjá TAKS, at vit skulu rinda eftirløn í Froyum eisini. Tí fara vit í rættin við málinum. Vit meta ikki, at tað kann verða rætt, at vit verða krævdur at rinda eftirløn í tveimum londum, enntá tá tað er staðfest í einum millumtjóðasáttmála, at vit ikki eiga tað, sigur Dánjal Jákup Meinertsson.

Dánjal Jákup Meinertsson sigur víðari, at teir hava fyrr fingið viðhald eini líknandi sak. Tá var talan um gjaldið til Heilsutrygd. Tá var kært til kærunevndina í almanna- og heilsumálum og víst var á, at sambært stýriskipanarlógini §55, so hevur ein lógtingslóg ikki gildið í tí føri hon gongur ímóti einum millumtjóðasáttmála, ið Froyar hava við onnur lond.

- Tað brúka vit eisini sum argument í hesum føri. Eftirlønin er tvungin við lóg og lógin gongur ímóti millumtjóðasáttmálanum, ið regulerar eftirlønarviðurskiftini hjá okkum, sigur Dánjal Jákup Meinertsson.

TAKS hevur onga viðmerking til málið í lýtuni. Av tí at málið er ávegis í rættin, vilja tey lata tað standa sína roynd har. TAKS sigur, at tey hava gjørt eina niðurstøðu í málinum og taka eisini undir við niðurstøðuni hjá skatta- og avgjaldskærunevndini.

In.fo

Poul Michelsen vitjar kinverska fiskivinnumessu

Árni Gregersen, ting.fo 02.11.2016 (19:33)

Landsstýrismaðurin í uttanríkis- og vinnumálum, Poul Michelsen, luttók í dag á China Fisheries & Seafood Expo, sum er størsta fiskivinnumessan í Asia.

Á messuni hitti landsstýrismaðurin kinverska fiskivinnuráðharran, Yu Kangzhen. Vitjað varð eisini á føroysku básunum, har landsstýrismaðurin hitti umboð fyri føroyskar fyrirkur og heilsaði uppá kundar teirra.

Seinapartin hevur landsstýrismaðurin verið á fundi við borgarstjóran í Qingdao, Sun Lijie, sum varðar av vinnumálum.

Partarnir kunnaðu hvønn annan um vinnulig viðurskifti og myndugleikarnir í Qingdao boðaðu frá, at teir vóru sera áhugaðir í øktum samstarvi við Føroyar. Qingdao, har tað búgva níggju milljónir fólk, er ein av heimsins størstu havna- og handilsbýum.

Vitjanin í Qingdao er liður í vinnuferðini til Kina, sum uttanríkis og vinnumálaráðið skipar fyri í samstarvi við Vinnuhúsið.

Føroyska ferðaliðið fer aftur til Beijing í morgin, har aftur verður fundur á myndugleikastigi.

In.fo

Heimsmeistari: Lyfti 48 kg upp um høvd 78 ferðir í 10 minuttir

Á lítlari samkomu, sum var fyri Sonna Eliassen í dag í hølunum hjá FullPower í Klaksvík, har Sonni hevur sína dagligu gongd, handaði Jógvan Skorheim, borgarstjóri, honum heiðursgávu og blómur frá Klaksvíkar býráð.

Sonni, sum er ættaður úr Fuglafirði, hevur verið í Torino í Italia til hesa serligu kappingargrein í døgnum 27. til 30. oktober. Hann kláraði at lyfta tvær Kettlebell-kúlur, sum hvør vigaðu 24 kg – 78 ferðir uppum hvøð innan fyri 10 minuttir.

Kappingin var í einum bólki, har tú ikki má viga meir enn 70 kg. Sonni vigar sjálvur 68 kg, so sagt verða á annan hátt, at hann kláraði at lyfta eina vekt, sum er 20 kg minni enn hansara egna - 78 ferðir uppum hvøðið innanfyri 10 minuttir.

Eitt stórt bragd má sigast – og ikki minni, tá ið kappast varð móti 250 fólki frá stórum parti av heimunum.

In.fo

HM í karaoke: - Eg má syngja sum eg plagi

So stundar veruliga til stóra finaluna í HM Karaoke, sum í ár verður hildin í Vancouver, Kanada.

Føroyingar eru heilt væl umboðaðir, tá klaksvíkisdaman Sofía Juel Rasmussen og havnamaðurin Dánial Gomez Guðjónsson fríggjadagin trína á pallin í Edgewater Casino. Við í ferðalagnum eru fimm føroyingar aftrat.

Í gjár kl 20 (03 um náttina føroysk tíð) var undanveitsla, har lutakast var um nær teir ymisku sangararnir skulu syngja.

Kappingin verður annars skipað soleiðis, at allir sangarar syngja tveir sangir í fyrstu rundu. Fyrsta rundan verður fríggjadag og leygardag kl 16 (23 føroysk tíð), og tá fer at vera møguligt at stroyma og fylgja beinleiðis við á leinkju, sum kemur út á

Føroyska ferðalagið og sangararnir eru sum heild øgiliga spentir og vónríkir.

- Eg hopi bara tað gongur gott, og at eg syngi, sum eg altíð plagi. So kann eg ikki gera meira, sigur Dánial.

Sofía er somuleiðis spent.

- Hetta er eitt upplivilsi fyri lívið, og eg gleði meg at sleppa á pallin at framføra. Hetta er ikki nakað eg eri von við, so eg eri ordiliga spent, sigur hon.

In.fo

Málleyst í Parkini

Aftur í kvøld hava fleiri dystir verið spældir í Champions League bólkaspælinum.

Sæð við føroyskum brillum, hevði dysturin í Parkini í Keyptmannahavn í kvøld størstan áhuga, har FC Keyptmannahavn tók ímóti ensku meistarunum úr Leicester.

Somu lið hittust eisini fyri tveimum vikum síðani, tá Leicester vann tepran 1-0 sigur í Onglandi.

Dysturin í kvøld var javnur og intensur. Í fyrra hálvleiki hevði Leicester munin leikliga, men í seinna hálvleiki beit FC Keyptmannahavn av álvara frá sær. Í yvirtíðini var FC Keyptmannahavn eisini um reppið at skora einasta málið í dystinum, tá fyrst Andreas Cornelius og síðani Federico Santander brendu stórar móguleikar fyri FC Keyptmannahavn. Dysturin endaði tí við málleysum 0-0 javnleiki.

Real Madrid spældi í kvøld á útivølli móti Legia Warszawa, har Real Madrid undan dystinum var stórir favorittur. Teir fingur eisini eina flúgvandi byrjan, tí aftaná 35 minuttir av dystinum, var støðan 2-0 til Real Madrid. Men so vaknaðu póllendingarnir. Teir minkaðu fyrst um munin til 1-2. Síðani javnaðu teir eisini til 2-2, og mín sann um teir ikki eisini lögdu seg á odda 3-2 seint í dystinum. Fimm minuttir fyri leiklok fekk Mateo Kovacic tó javna fyri Real Madrid, soleiðis at endaliga úrslitið gjørdist 3-3 javnleikur.

Av øðrum dystum vunnu Monaco og Sevilla sannførandi sigrar á heimavølli.

Úrslitini í kvøld:

Bólkur E:

Monaco – CSKA Moskva 3-0

Tottenham – Leverkusen 0-1

Bólkur F:

Dortmund – Sporting Lissabon 1-0

Legia Warszawa – Real Madrid 3-3

Bólkur G:

FC Keyptmannahavn – Leicester 0-0

FC Porto – Club Brugge 1-0

Bólkur H:

Juventus – Lyon 1-1

Sevilla – Dinamo Zagreb 4-0

In.fo

Hava nú fingið fígging til undirsjóvartunlarnar

Áki Bertholdsen 02.11.2016 (17:04)

Í dag er ætlanin at gera undirsjóvartunlarnar, Eysturoyartunnilin og Sandoyartunnilin, komin eitt risafet víðari.

Tað boðar tunnilsfelagið frá beint nú. Í dag hevur felagið nevnliga formliga tikið av einum lánstilboði frá einum amerikanskum lánsveitarum upp á tilsamans 2,6 milliardir krónur til eina fasta rentu upp á 2,73 prosent um árið.

- Talan er um eina sera góða rentu, ið er galdandi alt lánitíðarskeiðið, og hóast altjóða renturnar eru søguliga lágar, er tað lættari sagt enn gjørt at fáa eina so lága rentu í eitt so langt tíðarskeið, sigur Bergur Poulsen, nevndarformaður í tunnilsfelagnum

Hendrik Old, landsstýrismaður við samferðslumálum er somuleiðis væl nøgdur við lánstilboðið.

- Tað hevur verið arbeitt nógv og hart fyri at koma hagar, ið vit eru komin til í dag, og verandi lánstilboð sær út til at gerast ein týðandi partur í tilgongdini fram ímóti, at byggisáttmálin verður undirritaður heilt skjótt, sigur hann
In.fo

Andlát

Rigmor Poulsen, Tórshavn, ættað av Skála, andaðist fríggjadagin 28. oktober, 94 ára gomul.

Martin Hansen, fyrrverandi postmaður, Tórshavn, andaðist á Landssjúkrahúsinum fríggjadagin 74 ára gamal.

Sólrun Nielsen, fødd Thomasen, ættað úr Klaksvík, bústandi í Valby, andaðist á Måløv Hospice hósdagin 27. oktober, 65 ára gomul.
